



കേരള സർക്കാർ

ഇൻഫർമേഷൻ & പബ്ലിക് റിലേഷൻസ് വകുപ്പ്

ജനുവരി		
JANUARY	17	2021



ശബരിമല പത്രക്കുറിപ്പ് 1

ഫോൺ : 04735-202664

www.prd.kerala.gov.in, prdnewssabarimala2021@gmail.com

ശബരിമല: ശരംകുത്തിയിലേക്ക് എഴുന്നള്ളത്ത് 18 ന് (തിങ്കളാഴ്ച), ഗുരുതി ചൊവ്വാഴ്ച

ശബരിമലയിൽ മകരവിളക്ക് മഹോത്സവത്തോടനുബന്ധിച്ച് മാളികപ്പുറം മണിമണ്ഡപത്തിൽ നിന്നും അയ്യപ്പസന്നിധിയിലേക്കുള്ള എഴുന്നള്ളത്തുകൾ നാളെ (ജനുവരി 18) സമാപിക്കും.

ശരംകുത്തിയിലേക്കാണ് അവസാന ദിവസമായ തിങ്കളാഴ്ചത്തെ എഴുന്നള്ളത്ത്. തിങ്കളാഴ്ച അത്താഴപൂജക്ക് ശേഷമാണ് മാളികപ്പുറത്ത് നിന്നും എഴുന്നള്ളത്ത് പുറപ്പെടുക. ചൊവ്വാഴ്ച രാത്രി ഹരിവരാസനം പാടി തിരുനടയടച്ചതിന് ശേഷമാണ് മാളികപ്പുറത്ത് ഗുരുതി. എഴുന്നള്ളത്ത്, നായാട്ട് വിളി, കളമെഴുത്ത്, കളമെഴുത്താട്ട്, ഗുരുതി എന്നിവയാണ് ഈ ദിവസങ്ങളിൽ നടക്കുന്ന പ്രധാനപ്പെട്ട ചടങ്ങുകൾ. മകരസംക്രമ ദിവസം മുതൽ അഞ്ച് ദിവസം മാളികപ്പുറത്തെ മണിമണ്ഡപത്തിൽ കളമെഴുതും. ഓരോ ദിവസവും ഓരോ ഭാവത്തിലാണ് കളമെഴുത്ത്. ആദ്യ ദിവസം ബാലക ബ്രഹ്മചാരി എന്ന ഭാവം, രണ്ടാം ദിവസം വില്ലാളി വീരൻ, മൂന്നാം ദിവസം രാജകുമാരൻ, നാലാം ദിവസം പുലിവാഹനൻ, അഞ്ചാം ദിവസം തിരുവാഭരണ വിഭൂഷിതനായ ശാസ്താവ് എന്നിങ്ങനെയാണിവ. ഓരോ ദിവസവും കളമെഴുതിക്കഴിഞ്ഞാൽ സന്നിധാനത്തെ അത്താഴ പൂജക്ക് ശേഷം മണിമണ്ഡപത്തിൽ നിന്നും പതിനെട്ടാം പടിയിലേക്ക് എഴുന്നള്ളിക്കും. തിരുവാഭരണപ്പെട്ടിയോടൊപ്പം കൊണ്ടുവന്ന കൊടിപ്പെട്ടിയിലെ കൊടി,

തിടമ്പ്, കൂട എന്നിവയാണ് വാദ്യഘോഷങ്ങളോടെ വർണ്ണശബളമായി നടക്കുന്ന എഴുന്നള്ളത്തിന് പ്രധാനമായും ഉപയോഗിക്കുന്നത്. യോഗാവിന്റെ വേഷത്തിലുള്ള അയ്യപ്പനെയാണ് തിടമ്പില് ആലേഖനം ചെയ്തിരിക്കുന്നത്. മാളികപ്പുറം മേൽശാന്തി രജില് നീലകണ്ഠ് നമ്പൂതിരിയാണ് എഴുന്നള്ളത്തിന് ഉപയോഗിക്കുന്ന തിടമ്പ് പൂജിച്ച് കൈമാറുന്നത്. ഒന്നാം ദിവസം മുതല് നാലാം ദിവസം വരെ പതിനെട്ടാം പടിക്കല് വരെയെത്തി നായാട്ട് വിളിച്ച ശേഷം മാളികപ്പുറത്തെ മണിമണ്ഡപത്തിലേക്ക് തിരികെയെത്തും.

അഞ്ചാം ദിവസം തിരുവാഭരണ വിഭൂഷിതനായ ശാസ്താവിന്റെ സങ്കല്പത്തിലുള്ള തിടമ്പുമായി ഇതേ എഴുന്നള്ളത്ത് ശരംകുത്തിയിലേക്കാണ് പുറപ്പെടുക. വാദ്യഘോഷങ്ങളോടെ തീവെട്ടിയുൾപ്പെടെ വർണ്ണ ശബളമായാണ് എഴുന്നള്ളത്ത് ശരംകുത്തിയിലെത്തുന്നത്. മിക്ക വർഷങ്ങളിലും എഴുന്നള്ളത്തിന് ആനയുണ്ടാവാറുണ്ടെങ്കിലും ഇത്തവണയില്ല. എഴുന്നള്ളത്ത് സമാപിച്ച ശേഷം വാദ്യമേളങ്ങളും തീവെട്ടികളും കെടുത്തിയാണ് മാളികപ്പുറത്തേക്ക് തിരിച്ചെത്തുക. ആറാം ദിവസം മാളികപ്പുറത്ത് മണിമണ്ഡപത്തിനു മുൻപില് പരിഹാരക്രിയയുടെ ഭാഗമായി ചൈതന്യ ശുദ്ധിക്ക് വേണ്ടി മലദൈവങ്ങൾക്കായി ഗുരുതി പൂജ നടത്തും. ഗുരുതി പൂജക്ക് ശേഷം അന്ന് രാത്രി മാളികപ്പുറത്തേക്ക് ആർക്കും പ്രവേശനമില്ല. കളമെഴുത്ത്, ഗുരുതി, കളമെഴുത്ത് പാട്ട് മുതലായവ പാരമ്പര്യമായി നടത്തുന്നത് റാന്നി കുന്നക്കാട്ട് കുടുംബത്തിലെ കുറുപ്പൻമാരാണ്. മണിമണ്ഡപത്തിലെ കാർമ്മിക സ്ഥാനം, സന്നിധാനത്ത് നിന്നും പമ്പയിലേക്ക് ആറാട്ടിനും പള്ളിവേട്ടക്കും പോകുമ്പോള് അകമ്പടിയേകാനുള്ള അവകാശം എന്നിവയും ഇവർക്കാണ്. കുന്നക്കാട്ട് കുടുംബത്തിലെ രതീഷ് കുമാർ, ജയകുമാർ, അജിത്ത് കുമാർ എന്നിവരാണ് കഴിഞ്ഞ ഇരുപത് വർഷമായി ചടങ്ങുകൾക്ക് നേതൃത്വം നൽകുന്നത്.

എരുമേലി പുന്നമ്മൂട്ടില് കുടുംബത്തിനാണ് നായാട്ട് വിളിക്കുള്ള അവകാശം. അയ്യപ്പന്റെ ജീവചരിത്രത്തിലെ വന്ദനം മുതല് പ്രതിഷ്ഠ വരെയുള്ള 576 ശീലുകളാണ് നായാട്ട് വിളിയില് ഉൾപ്പെടുന്നത്. പതിനെട്ടാം പടിക്കല് താഴെയുള്ള നിലപാടുകളില് നിന്നാണ് നായാട്ട് വിളിക്കുന്നത്. തെക്കോട്ട് നോക്കി നിന്നാണ് നായാട്ട് വിളിക്കുക. നായാട്ട് വിളിക്കുന്നയാള് ഓരോ ശീലുകളും ചൊല്ലുമ്പോള് കൂടെയുള്ളവർ ആചാരവിളി മുഴക്കും. പള്ളിവേട്ടക്കുറുപ്പായ പി.ജി.മഹേഷാണ് നായാട്ട് വിളിക്കുന്നത്. ആർ അനു, നിധിന് കുപ്പു, ദിപു കുപ്പു, ജിതിന് കുപ്പു, മിഥുന് കുപ്പു, ഗോകുല് രാജ്, സുരജ്, ആഷിഷ്, ആഷിക്ക് എന്നിവരാണ് സംഘത്തിലുള്ളത്.

(പി.ആർ. ശബരി - (210)

<p>വാർത്തകൾ ഇനി കാണാം... കേൾക്കാം... വായിക്കാം...</p>	 <p>PRD LIVE</p>	<p>PRD LIVE ഒരു മൊബൈൽ ആപ്ലിക്കേഷനാണ്. ആൻഡ്രോയ്ഡ് വേർഷനിലുള്ള എല്ലാ സ്മാർട്ട് ഫോണിലും PRD LIVE ലഭ്യമാകും. പ്ലേ സ്റ്റോറിൽ നിന്നും PRD LIVE ഡൗൺലോഡ് ചെയ്യാം.</p>
---	---	--



കേരള സർക്കാർ

ഇൻഫർമേഷൻ & പബ്ലിക് റിലേഷൻസ് വകുപ്പ്

ജനുവരി		
JANUARY	17	2021



ശബരിമല പത്രക്കുറിപ്പ് 2


ഫോൺ : 04735-202664

www.prd.kerala.gov.in, prdnewssabarimala2021@gmail.com

ശബരിമലയിലെ നാളത്തെ ചടങ്ങുകൾ (18.01.2021)

-
- പുലർച്ചെ 4 മണിക്ക് പള്ളി ഉണർത്തൽ
- 5 ന്... നട തുറക്കൽ
- 5.05 ന് ...അഭിഷേകം
- 5.20 ന് ...ഗണപതി ഹോമം
- 6 മണി മുതൽ 11 മണി വരെ നെയ്യഭിഷേകം
- 7.30 ന് ഉഷ്പൂജ
- 7.45 മുതൽ ഉദയാസ്തമനപൂജ
- 11.30. ന് ..25 കലശാഭിഷേകം
- തുടർന്ന്കളഭാഭിഷേകം
- 12.30ന്ഉച്ചപൂജ
- 1 മണിക്ക് ക്ഷേത്രനട അടയ്ക്കൽ
- 5 മണിക്ക് ക്ഷേത്രനട തുറക്കും
- 6.30ന്... ദീപാരാധന
- 6.45 ന് ...പടിപൂജ
- 8 മണിക്ക് ...അത്താഴപൂജ
- ശേഷം മണിമണ്ഡപത്തിൽ നിന്നുള്ള എഴുന്നള്ളത്ത്....
- തുടർന്ന് ഹരിവരാസനം സങ്കീർത്തനം പാടി ശ്രീകോവിൽ നട അടയ്ക്കും.

(പി.ആർ. ശബരി - (211)

<p>വാർത്തകൾ ഇനി കാണാം... കേൾക്കാം... വായിക്കാം...</p>	 <p>PRD LIVE</p>	<p>PRD LIVE ഒരു മൊബൈൽ ആപ്ലിക്കേഷനാണ്. ആൻഡ്രോയ്ഡ് വേർഷനിലുള്ള എല്ലാ സ്മാർട്ട് ഫോണിലും PRD LIVE ലഭ്യമാകും. പ്ലേ സ്റ്റോറിൽ നിന്നും PRD LIVE ഡൗൺലോഡ് ചെയ്യാം.</p>
---	---	--